



Forvitnislig KT-stevna



Nógvir spennandi fyrilestrar eru á skránni, tá ið KT-2006 stevnan verður í Norðurlandahúsin- um hósdagin og fríggjadagin

KT-STEVENNA

*Terji Nielsen
terji@socialurin.fo*

Millum teir áhugaverdu fyrilestrahaldararnar er eitt nú ungi hoyvíkingurin, Heini Zachariassen, ið sum kunnugt er mettur at verða millum 100 tey fremstu ungu vinnulívsfólkini í Danmark, sum eisini var greitt frá her í blaðnum í farnu viku. Heini fer seinna dagin á KT-stevnuni at halda

fyrilestur, ið ber heitið “gloym heimamarknaðin”.

Ógvuliga fjølbroyttir fyrilestrar

Hinir fyrilestrarhaldararnir á KT-2006 eru danski rit-høvundurin, Tor Nørretrander, stjórin á Betty Nansen sjónleikarahúsinum, Peter Langdal Jensen, Birger Hauge frá Danske Bredbånd, og Silvia Lauritsen frá KompeTansu.

Tað er Synergi, ið skipar fyri KT-stevnuni, og Annika Andreassen hjá Synergi greiðir frá, at tær eru ikki minst spentar upp á at hoyra fyrilestur hjá Peter Langdal Jensen.

– Vit vóru til Árets Lederdag 2005 í Bella Centrinum í Keypmannahavn í

fjør. Meðan vit vóru til ein heldur turrisligan fyrilestur, hoyrdu vit nógv klapp og nógván latur úr fyrilest-rarsalinum við síðuna av. Tá var tað Peter Langdal Jensen, ið hevði fyrilestur í tí salinum, og vit tosaðu seinni við onkran annan føroying, ið hevði verið til fyrilestur hjá honum, og viðkomandi lat ómetaliga væl at. Peter Langdal Jensen er ein sera vælumtóktur fyrilestrarhaldari í Danmark, og vit eru ógvuliga fegnar um, at hann kemur á KT-2006, sigur Annika Andreassen.

Fyrilestur hjá Peter Langdal Jensen fer at snúgv seg um kreativa leiðslu og motiverandi arbeiðsum-hvørvi. Hinir fyrilestrarnir fara eitt nú at snúgv seg um Digitala Heimið og um, at

ein KT-frøðingur ikki er ein gindakallur.

Umframt mongu fyrilest-rarnar er nógv annað forvitnisligt á skránni. Fleiri fyrítøkur, ið virka innan KT fara at hava bás á stevnuni, har sýnt verður fram, hvat hešar fyrítøkur fáast við.

Í sambandi við KT-stev-nuna verður eisini skipað fyri einum serligum tiltaki fyri miðnámsskúlanæmingar. Hetta tiltak verður fríggja-morgunin 21. apríl, og har fara teir báðir føroysku fyrilestrarhaldararnir, Heini Zachariassen og Silvia Lauritsen, at greiða næmingunum frá.

Nógv nýtt frá luttakarunum

Tað eru sjálvsagt ikki bara

fyrilestrarnir, ið fara at seta sín dām á KT-stevnuna. Luttakandi fyrítøkurnar á stevnuni fari eisini at vísa ymiskt forvitnisligt, ið tær nú hava at bjóða sínum við-skiftafólki, og tað er einki at taka seg aftur í, at fleiri teirra hava okkurt heilt nýtt at vísa fram í sambandi við stevnuna.

Sum nevnt aðrastaðnis í blaðnum fer Com Data nú at bjóða navnframa Lunda-forritið hjá sær til Windows, eftir at Lundin hevur verið á marknaðinum í góð 20 ár.

Eisini fer lýsingarfyrítøkan Sansir at greiða frá síni nýggju CMS-skipan, ið tey rópa Sansir.net, og sum Sansir nú ætlar at selja uttan fyri landoddarnar. Henda skipan varð lögð fram fyri fjølmiðlunum og øðrum

viðkomandi persónum á tíð-indafundi týsmorgunin.

Eisini fer Elektron at kunna áhugaði um víttfevnandi KT-loysnina, CITRIX, sum nú verður bjóðað størri og smærri fyrítøkum. Her er talan um eina loysn, har fyrítøkur kunnu fáa Elektron at standa fyri øllum KT-økinum hjá sær. Somuleiðis inniber loysnin, at fyrítøkur ikki hava tørv á egnum ambætara, tí stóri ambætarin hjá Elektron hýsir øllum hjá fyrítøkuni, uttan at tryggin á nakran hátt kemur í vanda.

Nógvir aðrir framsýningar eru við á KT-2006, og tað er einki at ivast í, at fyri KT-áhugað verður nógv forvitnisligt at síggja á stevnuni, sum Synergi skipar fyri.